

APPELLI INFERJURI**IT-TIENI PARTI****IT-TIENI SEZZJONI**

9 ta' Jannar, 1997

Imħallef:-**Onor. Carmel A. Agius B.A., LL.D.**

Salvatore Cutajar

versus

Raymond Galea

**Kera - Kundanna Hlas ta' - Skrittura Privata -
Interpretazzjoni Ta'**

Talba għall-hlas ta' kera. Minn evalwazzjoni tal-fatti, interpretazzjoni ta' skrittura u partikolarment ix-xhieda tan-Nutar li rrediga l-iskrittura, il-Qorti ta' l-Appell bħall-Ewwel Qorti, waslet għall-konkluzjoni illi kien hemm fehim iehor barra dak redatt illi gie rrikonoxxut u li nghata effett bejn il-partijiet u għalhekk inlaqgħet it-talba attriċi.

Il-Qorti:-

Dan hu appell minn sentenza tal-Qorti tal-Maġistrati (Malta) mogħtija fid-29 ta' Marzu, 1996 li taqra kif ġej:

“Il-Qorti:-

Rat it-talba għall-kundanna tal-konvenut biex ihallas lill-attur is-somma ta' mitejn u hamsin lira Maltija (Lm250) rappreżentanti sena kera fuq il-fond numru 20, Triq San Pietru, Hal Kirkop, skond l-iskrittura privata redatta bejniethom quddiem in-Nutar Joseph R. Darmanin fl-4 ta' Jannar, 1988;

Bl-interessi legali u bl-ispejjeż, inkluż dawk ta' l-ittra interpellatorja tas-16 ta' Diċembru, 1992, kontra l-konvenut li gie ngunt għas-subizzjoni;

Rat in-nota ta' eċċezzjonijiet tal-konvenut fejn qal illi t-talbiet attriċi huma nfondati fil-fatt u fid-dritt stante li l-espnoent ma għandu jagħti xejn lill-attur u b'riserva ta' eċċezzjonijiet ulterjuri;

Rat l-atti l-oħra tal-kawża u d-dokumenti esebiti;

Semgħet il-provi;

Ikkunsidrat illi:

Il-punto di partenza f'dan il-kaz huwa l-ftehim li sar bejn il-partijiet meta l-attur kera l-fond 20, Triq San Pietru, Hal Kirkop lill-konvenut. Saret skrittura ta' lokazzjoni għand in-Nutar Joseph Darmanin fl-4 ta' Jannar, 1988. Skond l-ewwel klawsola l-kera kellu jkun ta' tliet mija u hamsin lira Maltija (Lm350) fis-sena u skond it-tieni klawsola l-kera għet ridotta għal mitejn u hamsin lira Maltija (Lm250) fis-sena għall-ewwel hames snin;

L-attur xehed li huwa ftehem mal-konvenut li jaħfirlu l-

ewwel sena kera bil-kondizzjoni li jagħmel xogħol partikolari, u, prinċipalment jiżbogħ il-faċċata u t-tromba minn barra sal-bitha biż-żebgħa tar-ramel u s-sealer;

Skond il-konvenut, l-ewwel sena ma thallsitx kera peress li kellu jdur il-post qabel ma jidhol fih għax ma kienx fi stat li tabita fih. Qal ukoll li l-attur ma semmielu xejn partikolari dwar x'kellu jagħmel fil-fond. Catherine Galea, mart il-konvenut, tgħid li ma zammilhomx kera għax il-post kien jehtieg dawra. Qalet li ma għaddewx dettalji ma' l-attur dwar x'kellhom jagħmlu, tkellmu b'mod generali. Kemm il-konvenut kif ukoll martu jghidu li kien l-attur stess li qalilhom ma jiżbgħux il-faċċata għax kienet hadet it-tempra tagħha;

B'ittra tas-16 ta' Diċembru, 1992 mill-avukat tiegħu, l-attur interpella lill-konvenut biex ifakkru "illi skond il-ftehim li kontu lhaqtu verbalment inti kellek tiżbogħ bis-sealer u biż-żebgħa tar-ramel, il-faċċata u t-tromba tat-taraġ ta' l-istess fond u ta' dan huwa kellu jċedilek sena kera ta' l-istess fond, ammontanti għal mtiejn u hamsin lira Maltija (Lm250)". Il-konvenut wiegħeb b'ittra ta' l-avukat tiegħu tat-23 ta' Diċembru, 1992 fis-sens li "mhuwiex minnu li kien sar il-ftehim minnek allegat". Nonostante dan, Caterine Galea xehdet li wara li rċevew l-ittra żebgħu t-tromba tat-taraġ biż-żebgħa tar-ramel, però ma żebgħux il-faċċata. Il-konvenut iproduċa ukoll lil Vincent Mifsud li qal li kien żebagħ biż-żebgħa tar-ramel u bis-sealer żewġ faċċati ta' tromba ta' taraġ minn barra u li kien ta żewġ passati. Il-konvenut jghid li Mifsud hadem xi xahar qabel ma hareġ mill-post;

Hu ovvju li hemm kontradizzjoni bejn dak li qal il-konvenut fl-ittra ta' l-24 ta' Diċembru, 1992 u dak li effettivament għamlu wara li rċevew l-ittra. Il-perit tekniku fir-relazzjoni tiegħu, jikkonkludi li l-attur ma rnextxilux jipprova l-

allegazzjoni tiegħu dwar x'għie miftiehem. Il-Qorti però ma taqbilx u dan kemm minhabba l-kontradizzjoni li għadha kemm saret riferenza għaliha kif ukoll in vista tax-xhieda tan-Nutar Darmanin;

In-Nutar Darmanin jgħid li l-partijiet ftehm u li l-ewwel sena l-invwlin ma jhallasx kera u minflok jużaha biex ikun jista' jirringa l-post. Rigward in-natura tax-xogħlijiet li kellhom isiru jgħid li "b'mod ġenerali li nista' ngħid huwa xi xogħol ta' tikkil u tibjid, però ma niftakarx kienx hemm dettalji partikolari oħra". Dan il-ftehim kien separat u distint mill-iskrittura li rrediga n-Nutar Darmanin għall-partijiet. Di fatti dik l-iskrittura ma ssemmix il-maħfra ta' sena kera. U l-kondizzjoni li l-fond jinżamm fi stat tajjeb ta' manutenzjoni u riparazzjoni kkontenut fl-iskrittura hi l-kondizzjoni solita fi ftehim ta' lokazzjoni;

Il-ftehim ta' żebgħa tal-faċċata u tat-tromba biż-żebgħ tar-ramel kien ftehim dwar benefikat li kien ser isir lill-fond mill-konvenut u li minhabba f'hekk kienet se tinhafirlu sena kera;

Il-Qorti hi sodisfatta li dan ix-xogħol ma sarx skond kif miftiehem u għalhekk is-somma pretiża mill-attur trid tithallas mill-konvenut;

Għal dawn il-motivi;

Tiddeċidi billi tiċhad l-eċċezzjoni tal-konvenut, tilqa' t-talba attriċi u tikkundanna lill-konvenut iħallas lill-attur is-somma ta' mitejn u ħamsin lira Maltija (Lm250) kif ukoll bl-ispejjeż u bl-imghax kontra l-konvenut";

Minn din is-sentenza appella l-konvenut Raymond Galea permezz ta' rikors ta' appell ipprezentat fit-18 ta' April, 1996 li bih talab li din il-Qorti tirrevoka s-sentenza appellata billi tilqa'

l-eċċezzjonijiet tal-konvenut u konsegwentement tichad it-talbiet attriċi bl-ispejjeż taż-zeġ istanzi kontra l-attur appellat;

L-attur appellat ipprezenta risposta għall-appell tal-konvenut liema risposta tiffirma parti mill-atti proċesswali;

Ikkunsidrat:

L-ewwel aggravju ta' l-appellant huwa fis-sens illi huwa paċifiku bejn il-partijiet li l-kera mill-ewwel ta' Jannar, 1989 sakemm skadiet il-lokazzjoni, dejem thallset. Għalhekk huwa ma jifhimx kif it-talba ta' l-attur kif ifformulata fl-avviż setgħet qatt tiġi milqugħa. Huwa jirrileva illi l-attur qed jorbot it-talba għall-blas ma' l-iskrittura redatta min-Nutar Darmanin fl-4 ta' Jannar, 1988 u mhux ma' xi allegat ftehim iehor preċedenti u jew sussegwenti. Minn eżami ta' din l-iskrittura, l-unika kera pagabbli mill-konvenut kienet dik dovuta mill-1 ta' Jannar, 1989 'il quddiem u minn imkien minn din l-iskrittura ma jirriżulta li kien hemm xi kera miftehma jew dovuta għall-perijodu mid-data li fih giet iffirmata l-iskrittura sa l-1 ta' Jannar, 1989. Dan kollu gie aċċettat mill-Ewwel Qorti fil-konsiderazzjonijiet tagħha fis-sentenza fejn qalet espressament "dan il-ftehim kien separat u distint mill-iskrittura li rrediga n-Nutar Darmanin għall-partijiet". Dan assodat, it-talba attriċi, kif ifformulata, kienet insostenibbli u ma setgħetx tintlaqa';

Fit-tieni lok l-appellant jissottometti li għadarba l-allegat ftehim dwar il-mahfra tal-kera kien separat u distint mill-iskrittura tal-lokazzjoni, kien ukoll illogiku u kontradittorju li b'xi mod tintuża bhala bażi għas-sentenza l-klawsola numru 3 ta' l-istess skrittura riferibbli għall-obbligu fuq l-inkwilin tal-manutenzjoni u riparazzjoni tal-fond tul il-lokazzjoni;

Fit-tielet lok l-appellant jissottometti illi li kieku kellha

tigi aċċettata l-versjoni ta' l-attur dwar in-natura tax-xoghlijiet li kellhom isiru, mill-provi prodotti, kif tajjeb ikkonkluda l-Perit Tekniku fir-rapport tieghu, l-allegazzjoni ta' tali ftehim ma ġiex ippruvat. Jekk mill-banda l-oħra l-meritu tal-kawża jiġi marbut taht l-obbligi tal-klawsola 3 ta' l-iskrittura, allura skond kif inhi redatta l-iskrittura, in-nuqqas ta' l-appellant li jadempixxi l-obbligi tieghu ma jistghux iwasslu għall-kundanna tieghu għall-hlas ta' Lm250, iżda se mai għall-kundanna tieghu ta' dak l-ammont li kellu jiġi llikwidat bhala l-valur ta' riparazzjonijiet mehtieġa;

Ikkunsidrat:

L-ewwel kostatazzjoni li trid tagħmel din il-Qorti temerġi mill-iskrittura esebita a fol. 9 tal-proċess minn fejn jirriżulta illi għalkemm l-iskrittura ġġib id-data ta' l-4 ta' Jannar, 1988 u l-kirja kienet effettiva minn dakinhar, l-ewwel kera li kellha tkun dovuta kienet dik operattiva mill-l ta' Jannar tas-sena ta' wara, ċjoè ta' l-1989. Gie espressament ukoll konvenut bejn il-partijiet li l-kera kellha tithallas b'sitt xhur bil-quddiem;

Dan iwassal għall-ewwel konkluzjoni u ċjoè li mill-iskrittura stess huwa evidenti illi għall-ewwel sena tal-kirja ċjoè bejn l-4 ta' Jannar, 1988 sal-31 ta' Diċembru, 1988 ma kellhiex tithallas kera li kienet invece tibda tkun dovuta bis-sitt xhur bil-quddiem mill-l ta' Jannar, 1989. Ifisser dan illi verament kif jgħid l-attur kien hemm sena kera mahfura;

Dan qiegħed jingħad il-għaliex bhala fatt, dan, minnu nnifsu, jirrikjedi spjegazzjoni;

Bhala spjegazzjoni, l-attur jissottometti li l-ftehim li a bażi tieghu huwa ma kellux jipperċepixxi kera għall-ewwel sena sar billi fl-istess żmien il-konvenut kellu jagħmel ix-xoghlijiet li

hemm imsemmija fis-sentenza appellata. Skond il-konvenut in-naha l-ohra ma kellhiex tithallas kera ghall-ewwel sena peress li huwa kellu jdur il-post qabel ma jidhol fih ghaliex ma kienx fi stat tajjeb;

Rilevanti hafna, kif sewwa osservat l-Ewwel Qorti, hija x-xhieda tan-Nutar Darmanin li hija indikattiva li kuntrarjament ghal dak illi eċċepixxa l-konvenut, verament kien hemm ftehim bejn il-partijiet illi bhala korrispettiv ghall-fatt li ma tithallasx kera ghall-ewwel sena, huwa kellu (il-konvenut) jirringa l-post - ghalkemm l-istess Nutar ma jiftakarx ezattament id-dettalji dwar x'xoghol partikolari kellu jsir, fir-rigward ta' l-eżistenza o meno ta' ftehim rigwardanti l-mahfra ta' l-ewwel sena kera, hija aktar attendibbli t-tezi ta' l-attur milli dik tal-konvenut. Ghalhekk din il-Qorti ttendi li f'dan il-kuntest taqbel ma' l-Ewwel Qorti fil-konkluzjoni taghha illi temmen lill-attur u mhux lill-konvenut;

Il-problema tinqala' minhabba illi huwa evidenti li ghalkemm il-ftehim tal-kirja sar permezz ta' skrittura, il-ftehim dwar x'xoghol kellu jsir bhala korrispettiv ghall-mahfra ta' sena kera gie biss konvenut verbalment u ma giex redatt fi skrittura. Dan flimkien ma' l-aspetti l-ohra jrid jigi inkwadrat principlament f'zewg parametri. L-ewwel wiehed illi jinkombi dejjem fuq l-attur li mhux biss jipprova l-eżistenza ta' dan il-ftehim separat, izda anke ezattament x'gie miftiehem; u t-tieni parametru huwa dak ċirkoskritt mill-avviz li fuqu bbaża t-talba tieghu l-attur illum appellat;

Isegwi, illi jekk il-ftehim kif kien milhuq, huwa verament dak illi allega l-appellat, u l-konvenut ma ghamilx ix-xoghol miftiehem, il-konkluzjoni hija illi s-sena kera li kellha tinhafer ma tigix mahfura u allura l-kera ta' dik is-sena jkun dovut. Però ma jkunx dovut skond l-iskrittura esebita fil-proċess imma jkun

dovut fit-termini ta' logiċità li jemerġu mit-tieni ftehim li ma giex redatt fl-iskrittura. L-attur però, qed jippretendi l-pagament ta' Lm250 a bażi ta' l-iskrittura privata li tinsab fil-proċess u kif inghad, minn din l-iskrittura, minn imkien ma jirriżulta d-dritt tiegħu illi jitlob il-hlas tal-kera għall-perijodu 4 ta' Jannar, 1988 sal-31 ta' Dicembru, 1988 a bażi ta' l-istess skrittura billi ma hemm xejn f'dik l-iskrittura illi talvolta jista' jissostanzja t-talba tiegħu. Huwa jista' jitlob però l-istess ammont a bażi tat-tieni ftehim jekk dan jirriżulta ppruvat;

Issa huwa saput illi fil-proċeduri quddiem il-Qorti tal-Magistrati li jiġu inizjati b'avviż, il-kawżali tista' titbiddel u fil-fehma ta' din il-Qorti, f'dan il-każ partikolari, huwa evidenti li l-kawżali tbiddlet u li t-talba ta' l-attur hija bbażata fuq it-tieni ftehim u mhux fuq l-iskrittura privata bħala tali. Dana jirrispondi għall-waħda mill-aggravji ta' l-appellant li hu intimament marbut mal-kawżali espressa fl-avviż promotru ta' din il-kawża;

F'dan l-isfond huwa ovvju illi dak illi jmiss jiġi deċiż u li fuqu jiddependi kollox huwa l-ewwel jekk kienx hemm dan it-tieni ftehim u t-tieni f'hix kien jikkonsisti eżattament;

Din il-Qorti diġà qalet u tirribadixxi li fil-fehma tagħha l-konkluzjoni ta' l-Ewwel Qorti illi kien hemm ftehim aġġuntiv mhux redatt fl-iskrittura privata bejn il-partijiet rigwardanti l-korrispettiv għall-mahfra ta' l-ewwel sena kienx effettivament sar u ġie milqugh bejn il-kontendenti;

Dwar it-tieni element u ċjoè f'hix kien jikkonsisti dan il-ftehim, in mankanza ta' provi oħra, din il-Qorti ttendi li bhall-ewwel waħda wara li tiegħu konjizzjoni kemm tax-xhieda tan-Nutar Darmanin kif ukoll tal-mod kif aġixxa l-konvenut wara li rċeva l-ittra interpellatorja ta' l-attur huwa indikattiv illi t-tezi

ta' l-attur hija sufficjentement ippruvata. Partikolarment jigi osservat illi meta fis-16 ta' Dicembru, 1992, l-avukat ta' l-attur interpella lill-konvenut biex ifakkru fil-ftehim imsemmi u bix-xoghol illi kellu jesegwixxi fil-fond in kwistjoni, ghal-liema ittra l-konvenut wiegeb b'ittra ohra ta' l-avukat tieghu fejn innega li qatt sar dan il-ftehim wiehed ma kienx jistenna minnu illi fi zmien qasir hu mbaghad jizbogh it-tromba tat-tarag biz-zebgha tar-ramel. Fil-fehma ta' din il-Qorti huwa verosimili hafna illi dak li gara huwa li l-ftehim kien kif affermat mill-attur u li l-konvenut ipprova jissalvagwardja l-posizzjoni tieghu billi jaghmel biss ix-xoghol ta' zebgha bir-ramel tat-tromba tat-tarag u jiffranka dak tal-faccata tad-dar. Kollox ma kollox pero din il-Qorti tinsab sodisfatta illi l-prova illi kellu bhala minimu jaghmel l-attur ghamilha u ghalhekk l-appell ser jigi kkonfermat;

Dwar l-aggravju li jirreferi ghall-klawsola kkontenuta fl-iskrittura privata rigwardanti l-obbligu ta' manutenzjoni tal-post, ma jirrizultax mis-sentenza appellata illi d-decizjoni tal-Qorti tal-Prim'Istanza hija bbazata fuq dik il-klawsola. Ghalhekk dan l-aggravju mhux sostenibbli;

Ghal dawn il-motivi l-appell qed jigi respint u s-sentenza appellata qed tigi kkonfermata bl-ispejjez ta' din l-istanza kontra l-konvenut appellant.
